

ከሞኝ ገበሬ ደጃፍ ሞፈር ይቆረጣል!

ያገራችን ብዙሃኑ ደሃ ገበሬ ባለችው ጠባብም ትሁን ሰፊ መሬት በሬ እያጣመደ ለሚያርሰው እርሻ ከበሬ ቀጥሎ ከሚያስፈልጉት መሣሪያዎች መካከል ቀንበርና ሞፈር ዋናዎቹ ናቸው። እነዚህን አስፈላጊ የሆኑ መሣሪያዎች በወፍ ዘራሽ ከበቀለ ጫካ ወይም በቅድሚያ ከመሬቱ ላይ ከተከለው ዛፍ ያገኛቸዋል። እነዚህ መሣሪያዎቹ ካልተሟሉለት እርሻ የሚባል ነገር አይታሰብም። ብዙሃኑ ያገራችን ገበሬ ቀናና ደግ፣ ተንኮል የማያሰብ ሲሆን ከመካከሉ አንዳንድ ብልጦች (አታላዮች) አሉበት። ብልጦቹ ከውጣ ውረድ ይልቅ በዘዴ የሚሹትን ለማግኘት የሚያስችል ተንኮልን ይጠቀማሉ። የደጉንና የየዋሁን ገበሬ ማሳ ለመንጠቅ፣ ድንበሩን ለመግፋት፣ የማይሸርቡት ተንኮልና ዘዴ የለም። ገበሬ በመሆናቸው ለደሃ ገበሬው ጥቅም የሰጡ መስለው በአጥፊ ምክርና ድለላ ንብረቱን ይነጥቁታል። የሚያርስበትን መሬት፣ በሬ፣ ሞፈርና ቀንበር ወይም እነዚህን የሚያገኝበትን መንገድ ሁሉ ይዘገብታል። ከርዕሱ ብንነሳ አንዱ መንገዳቸው ለወደፊት ይጠቅመኛል ብሎ ተክሎ ፣ ተንከባክቦ ያሳደገውን ለሞፈርና ቀንበር ሊሆን የሚችል ዛፍ በዘዴ አታለውና አባብለው ቆርጠው ለራሳቸው እንደሚጠቀሙበት የሚያሳዩውን ተግባራቸውን ነው። በዚህ መልክ የተነጠቀው ገበሬ ሞፈርና ቀንበር ቢሰበር ወይም ከጥቅም ውጭ ቢሆን በቀላሉ ከደጃፉ ቆርጦ የሚተካው አይሆንም፤ የግድ ጫካ ገብቶ መፈለግና መቁረጥ ተሸክሞም ማምጣት ግዴታው ይሆናል። ለዚህም ነው ከሞኝ (ከየዋህ) ገበሬ ደጃፍ ሞፈርና ቀንበር ይቆረጣል የተባለው።

በተመሳሳይ ደረጃ ብዙሃኑ ኢትዮጵያዊ አገሩን ይወዳል፤ አገሩ ላይ ሰላም ወርዶ፣ ቀና መንግሥትና ስርዓት ሰፍኖ፣ ለማየት ትልቅ ፍላጎትና ጉጉት አለው። ሌሎች አገሮች ከደረሱበት ደረጃ ለመድረስ ወይም ለመብለጥ የማይመኝ ዜጋ የለም። አገሩን ከመውደዱ የተነሳ በስደትም አገር ቢሆን የሠራውን ሠርቶ ፣ አንጀቱን አስር በአገሩ ላይ ንብረትና ሃብት ይዞ ተመልሶ በአገሩ ላይ የመቀመጥ ፍላጎትና ምኞት አለው። በአንጻሩም እንደ አጭባቢነት ገበሬ በአገር ፍቅር ስሜቱ እየገቡ ፣ ለበጎ ነገር ያጠራቀማትን የሚነጥቁ ጭሌዎች በየጊዜው እንደሚነሱ በተግባር ታይቷል። አሁንም እየታዩ ነው። የኢትዮጵያውን አገር ወዳድነት ፣ አገር ወዳድ መስለው በመግባት እየሰረዘሩት፣ ንቃቱን አጨልመው፣ በተሳሳተ መንገድ እየነጎደ ፣ በመከራ የያዛትን ገንዘብ እያራቁቱት ሲሄዱ በመመልከት አድራጎታቸውን የሚቃወሙትን ዜጋ በጥላቻ መንፈስ ፣ የአገር ጠላት፣ የልማትና የዕድገት ጸር እንደሆነ እያወገዙና እያስፈራሩ ጸጥ ለማድረግ ይሞክራሉ። የሚበዘብዙት ዜጋ እንዳይሰማና እምቢ እንዳይል በማይደርሰው ጥቅም ዓይኑንና አፉን፣ ጆሮውንም በመድፈን ያራቁቱታል። አገር ወዳድና ለአገር ጥቅም የቆሙ መስለው ሌላው በነሱ ስር እንዲሰለፍ ማራኪ የልማት ዕቅድ በመንደፍ በሆነ ባልሆነው መንገድ ይዘርፉታል፣ ያታልሉታል። የዋሁ አገር ወዳድ በቃላት ከመታለሉም በላይ ከአንዱ ወገኑ ተነጥቆ ለሚሰጠው ቁራሽ መሬት እራሱን ሲሸጥ ማየቱ ይዘገንናል።

ማንኛውም ኢትዮጵያዊ ኢትዮጵያ ከድህነት ወጥታ ከሌሎች አገሮች በልጣ ለማየት ይሻል። ያ ደግሞ ሊሆን የሚችለው ኢትዮጵያዊ አገር ወዳድ፣ ዲሞክራትና በሕግ ስር የሚያደርግ ፣ በሕዝብ የተመረጠ መንግሥት ሲኖር ብቻ ነው። ማንኛውም ቀና አሳቢ ኢትዮጵያዊ የልማት እቅዶች በተግባር እንዲገለጹ የማይሻ የለም። የዓባይም ወንዝ ተገድቦ ለአገር ጥቅም እንዳይውል የሚቃወም የለም። ካለ የኢትዮጵያ ጠላት ብቻ ነው። ግን ዓባይ እንዴትና በምን መልክ ለጥቅም ይዋል የሚለው ጥያቄ ተገቢ ሲሆን ያንን የሚጠይቅ እንደጠላት የሚያስቆጥር ጥፋት አይደለም። ተገቢ ጥያቄን ጥፋት አድርገው የሚቆጥሩ ከዓባይ ግድባ በስተጀርባ ለመጠቀምና የዓባይን ግድብ ለራሳቸው ጥቅም ለማዋል የሚሸቀዳደሙ አጭባቢነቶች ብቻ ናቸው።

የሕወሃት/ኢሕአዴግ ቡድን በዓባይ ግድብ ሳቢያ በውጭ አገርና በአገር ውስጥ በማስገደድና በማታለል ከኢትዮጵያውያን ብዙ ገንዘብ ሰብስቧል፤ ቦንድ እየሸጠ፤ በእርዳታ፤ በብድር፤ መጠኑ ያልታወቀ ገንዘብ ሰብስቧል፤ አሁንም እየሰበሰበ ነው። ለባለገንዘቡ ግን ምን ያህል እንደሰበሰቡምን ያህል እንደወጣና እንደቀረ የሚገልጽ ወቅታዊ ሪፖርት አይሰጥም። በቦንድ ግዢ የተሳተፈውም ኢትዮጵያዊ ደፍሮ አይጠይቅም። በሚሰጡት የማታለይ ጥቅም ጥቅም አፉን ሸብቦ፤ አውጣ ሲሉት እያወጣ፤ ደግሞ ሲሉት እየደገፈ፤ የጥፋት ተባባሪ ሆኗል። አሁንም እየሆነ ነው።

በየጊዜውና በየቦታው እንደሚያደርጉት አሁንም በመጭው ቅዳሜ (june 25/2016) በኔዘርላንድ፣ ሮተርዳም ከተማ የሃያአምስተኛ ዓመት የሥልጣን ዘመናቸውን ለማክበርና የፈረደበትን የዓባይ ግድብ ቦንድ ለመሸጥ ስብሰባ ጠርተዋል። በዚህ የሚሳተፉትን ወገኖቹን ፍላጎታቸውን ባከብርም፣ የሚያዋጡት ገንዘብ የት እንደሚውል፣ እስከዛሬው የተዋጣው፣ የተሰበሰበው የሕዝብ ገንዘብ ከምን እንደደረሰ ሪፖርት እንዲቀርብላቸው እንዲጠይቁ ሲሆን በተጨማሪም የሚሰጡት ገንዘብ በውጭ አገር ባንክ ለባለሥልጣኖቹ ተከፋፍሎ እንደሚቀመጥ፣ የነሱ በየቀኑ እያተመ በሚረጨው ዋጋ ቢስ የኢትዮጵያ ብር(ያግኙት አያግኙት ዋስትና የለም) የሚቀየር መሆኑን እንዲገነዘቡት ነው። በተጨማሪም በሥልጣን ላይ ያለው ቡድን በቀውስና ውጥረት ላይ በመሆኑ በአገሪቱ ላይ ለደረሰው ስብራትና ለተፈጸመው ወንጀል ተጠያቂ የሆኑት ባለሥልጣኖቹን በሹመት ስም በያገሩ እያሰጣ ነው። በዓባይም ሆነ በቤት ግንባታና በሌላ የልማት ዕቅድ ስም የሚሰበሰበው ገንዘብ በነዚህ ባለሥልጣኖች ካዘና ገብቶ እንደሚቀር ሊያውቁት ይገባል። እንደ የዋሁ ገበሬ ከምትኖሩበት አገር ድረስ እየመጡ የሚበዙብሁችሁን ዘራፊዎች አትመኗቸው። ነቁ! በሏቸው።

ለማወናበድና ለማጭበርበር የሚጠቀሙበት ጥሪ ይህን ይመስላል

**በኔዘርላንድ ሀገር ለምትገኙ ኢትዮጵያውያንና ትውልደ
ኢትዮጵያውያን በሙሉ**

በብራስልስ ከተማ የሚገኘው የኢ.ፌ.ዲ.ሪ ኤምባሲ የኢትዮጵያ ህዳሴ ግድብ ግንባታ የተጀመረበት 5ኛ ዓመት እና 25ኛ ዓመት የግንቦት 20 በዓሎች በጋራ ለማክበር እንዲሁም የኢትዮጵያ ህዳሴ ምክር ቤት በኔዘርላንድ ደረጃ ለማቋቋም ሰኔ ቅዳሜ 18 ቀን 2008 ዓ.ም 8:00 ሰዓት (Saturday june 25/2016 - 14:00 H.) በኔዘርላንድ/ሮተርዳም ከተማ ፕሮግራም አዘጋጅቷል።

ስለሆነም በስብሰባው ቦታ በሰዓቱ ተገኝተው የበዓሉን ተካፋይ በመሆን የበኩልዎን አገራዊ ድርሻ እንዲወጡ በአክብሮት ጥረያችንን እንገልጻለን።

አድራሻ: Tamboerstraat 50 3034 PW Rotterdam

መጓጓዣ: ከሮተርዳም ሴንትራል ስቴሽን ወደ Crooswijk አቅጣጫ

የሚሄዱትን ትራም ቁጥር 7 ወይም አውቶቡስ ቁጥር 38

በመያዝ Crooswijksestraat ላይ መውረድ። ከዛ ከ2-3 ደቂቃ

የእግር ጉዞ በጋላ አዳራሾችን ማግኘት ይቻላል።

***** የህዳሴ ግድብ ቦንድ መግዛት እንዳይረሳ !!**



ተባብረን ዘራፊዎችን እናሰግድ!!!

አገሪ አዲስ